

مدرسین قرآن کے لیے خصوصی ہدایات

قرآن وحدیث کی روشنی میں

شعبہ تحقیق، قرآن اکیڈمی

کچھلی دو تین دہائیوں سے فہم قرآن کی جو تحریک پاکستان کے بڑے بڑے شہروں میں بالعموم اور شہر لاہور میں بالخصوص جس تیزی سے پھیل رہی ہے وہ واقعتاً ایک بہت ہی مستحسن امر ہے اور یہ کہنے میں بھی کوئی مبالغہ نہیں ہے کہ اس تحریک نے ایک بہت بڑے تعلیم یافتہ طبقے کو متاثر کیا ہے اور ہزاروں افراد کی زندگیوں کے رخ کو یکسر تبدیل کر دیا ہے۔ یہ اسی درس قرآن اور ترجمہ قرآن کی کلاسز کے ہی ثمرات ہیں کہ آج ہر طرف فہم قرآن کے ادارے نظر آتے ہیں اور قرآن کے درس ومدریس کارحجان بہت تیزی سے بڑھ رہا ہے۔ ہم فہم قرآن کی اس تحریک کے حق میں ہیں اور اس کی حوصلہ افزائی کرتے ہیں؛ لیکن چونکہ اس تحریک کے اکثر افراد نہ تو دینی مدارس کے فارغ طلبہ یا علماء ہیں اور نہ ہی انہوں نے ٹھوس علمی بنیادوں پر دین یعنی قرآن وحدیث کا باقاعدہ علم حاصل کیا ہوتا ہے؛ اس لیے اپنی کم علمی کی وجہ سے یہ حضرات بعض اوقات لاشعوری طور پر درس قرآن کے اصل مقصد سے ہٹ کر ایک ایسی راہ پر چلنا شروع کر دیتے ہیں جس سے خیر کم وجود میں آتا ہے اور فتنہ پیدا ہونے کا امکان بڑھ جاتا ہے۔ ایسے مدرسین اپنے خلوص کے باوصف معاشرے کی اصلاح کی بجائے اس میں عدم توازن اور باہمی منافرت کا ایک سبب بن جاتے ہیں۔ اس مضمون میں ہمارے پیش نظر قرآن وحدیث کی روشنی میں مدرسین قرآن کی ان کوتاہیوں کی نشاندہی ہے جو عام طور پر معاشرے میں اصلاح کی بجائے خرابی کا باعث بنتی ہیں۔ علاوہ ازیں یہ مضمون ایک مدرس قرآن کو ایک منج بھی فراہم کرتا ہے جس پر چل کر وہ اپنے درس کو عوام الناس کے لیے زیادہ سے زیادہ مفید بنا سکتا ہے۔ اس مضمون سے کوئی یہ

مدرسین قرآن

کے لیے

خصوصی ہدایات

قرآن وحدیث کی روشنی میں

شعبہ تحقیق، قرآن اکیڈمی

تنظیم اسلامی

67-A علامہ اقبال روڈ گڑھی شاہولا ہور

فون: 36293939-36316638

www.tanzeem.org

نہ سمجھے کہ ہم دروس قرآن کے عوامی حلقوں کے خلاف ہیں؛ بلکہ ان گزارشات سے ہمارا مقصود مدرسین قرآن کو صرف یہ حقیقت باور کرانا ہے کہ ان کی اصل حیثیت مصلحین کی ہے نہ کہ مفسرین کی اور حلقہ ہائے درس قرآنی کا اصل ہدف انذار و تبشیر اور تذکرہ ہے نہ کہ تفسیر و تاویل۔ اس ضمن میں قرآن وحدیث پر مبنی چند ہدایات درج ذیل ہیں:

(۱) اخلاص

دین اسلام میں ”نیت“ کو بہت اہمیت حاصل ہے۔ اللہ کے رسول ﷺ کا ارشاد ہے: ((انَّمَا الْأَعْمَالُ بِالنِّيَّاتِ)) (۱) ”بیتک اعمال کا دار و مدار نیتوں پر ہے۔“

اللہ کے رسول ﷺ کی اس حدیث کا مفہوم یہ ہے کہ اعمال کی جزا و سزا میں نیت کا عمل دخل بہت زیادہ ہوتا ہے۔ بظاہر ایک عمل لوگوں کے ہاں بہت بڑی نیکی کا کام ہوتا ہے لیکن اللہ کے ہاں اس کی کوئی حیثیت نہیں ہوتی؛ بلکہ بعض اوقات یہ عامل کے لیے عذاب کا باعث بھی بن جاتا ہے؛ کیونکہ اس میں اخلاص نہیں ہوتا۔ مدرسین کو چاہیے کہ سب سے پہلے اپنے اندر اخلاص پیدا کریں؛ خالصتاً اللہ کی رضا اور خوشنودی کے حصول کے لیے درس قرآن دیں۔ بعض اچھے مدرسین کے بارے میں سننے میں آیا ہے کہ وہ اپنے دروس میں لوگوں کی تعداد کو بہت زیادہ اہمیت دیتے ہیں؛ اگر کسی جگہ لوگوں کی تعداد کم ہو تو وہاں درس دینے سے یا تو انکار کر دیتے ہیں یا اکتاہٹ محسوس کرتے ہیں۔ ایسا طرز عمل اختیار کرنا اخلاص کے منافی ہے۔

حضرت شاہ اسماعیل شہیدؒ ایک جگہ ایک بڑے مجمع سے خطاب کے لیے تشریف لے گئے؛ تقریباً دو گھنٹے تو حید پر درس دیا۔ جب آپ کا درس ختم ہو چکا تو تھوڑی دیر بعد ایک بوڑھا شخص وہاں پہنچا۔ حضرت شاہ صاحب نے جب اس بوڑھے سے وہاں آنے کا مقصد پوچھا تو اس نے حضرت شاہ صاحب کو بتایا کہ وہ ان کا درس سننے کے لیے آیا تھا۔ حضرت شاہ صاحب اس بوڑھے شخص کے جذبے اور ولولے کو دیکھ کر مکمل درس اس اکیلے بوڑھے کو دوبارہ سنانے کے لیے تیار ہو گئے۔ اس پر وہ بوڑھا حضرت شاہ صاحب سے پوچھنے لگا کیا آپ مجھ اکیلے کے لیے دوبارہ اتنا طویل درس دیں گے؟ تو شاہ صاحب نے اس کو جو

جواب دیا وہ واقعاً سنہری حروف سے لکھنے کے قابل ہے۔ انہوں نے فرمایا: ”پہلے بھی ایک (اللہ تعالیٰ) ہی کو راضی کرنے کے لیے درس دیا تھا اور اب بھی ایک ہی کو راضی کرنا مقصود ہے۔“

جب انسان کے سامنے اصل مقصود اللہ کی رضا ہو تو پھر اس بات کی اہمیت بہت کم رہ جاتی ہے کہ آپ کا درس سننے کے لیے کتنے افراد تشریف لاتے ہیں۔ ہمارے ہاں کامیاب مدرس اس کو شمار کیا جاتا ہے جس کے درس میں لوگوں کی تعداد زیادہ ہو؛ جبکہ اللہ کے ہاں کامیاب مدرس وہ ہے جس میں اخلاص زیادہ ہو؛ چاہے اس کے درس میں شریک ہونے والوں کی تعداد بہت کم ہی کیوں نہ ہو۔ اس لیے مدرسین کو چاہیے کہ وہ شیطان کے وسوسے میں آکر حاضرین کی تعداد کو اپنے درس کی کامیابی اور ناکامی کا دار و مدار نہ بنائیں؛ بلکہ اپنا اصل مقصود اللہ کی رضا کو بنائیں۔ اللہ تعالیٰ کے لیے کچھ مشکل نہیں ہے کہ وہ آپ کے اخلاص کی بنیاد پر دیے گئے درس میں شریک فرد واحد سے ہی دین کی کوئی اتنی بڑی خدمت لے لے جو کہ عدم اخلاص کی بنیاد پر دیے گئے درس میں شریک ہزاروں سامعین کے مجموعی عمل سے کئی گنا زیادہ ہو۔

(۲) انذار اور فتویٰ کا فرق

بعض مدرسین کے حوالے سے یہ بات مشاہدے میں آئی ہے کہ وہ اپنے دروس میں قرآنی آیات کو جب مختلف افراد اسلامی جماعتوں اور مسلمان معاشروں پر چسپاں کرتے ہیں تو ان کا اسلوب ناصحانہ کی بجائے مفتیانہ ہوتا ہے۔ دیکھنے میں آیا ہے کہ بعض مدرسین نفاق، شرک اور کفر سے متعلقہ آیات کا درس دیتے ہوئے بڑی دیدہ دلیری سے عام مسلمانوں پر ان آیات کا انطباق کرنا شروع کر دیتے ہیں اور نتیجتاً مسلمانوں کی ایک بہت بڑی جماعت کو منافق، کافر، مشرک اور جہنمی بنا دیتے ہیں۔ مثلاً ایک مدرس اپنے درس کے لیے نفاق سے متعلقہ آیات کا انتخاب کرتا ہے؛ پھر ان آیات کا عام مسلمانوں پر انطباق کرتا ہے؛ اور آخر میں آیت مبارکہ ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ سنا کر اپنے تئیں مسلمانوں کی بہت بڑی تعداد کو جہنمی اور اس آیت مبارکہ کا مصداق بنا دیتا ہے۔ یہ طرز عمل قرآن کے اس مقصد کے بھی خلاف ہے جس کی خاطر اس کو نازل کیا گیا

ہے۔ قرآن اس لیے نہیں آیا کہ ہم لوگوں پر فتوے لگا کر خوش ہوں کہ تم جہنمی ہو، منافق ہو، مشرک ہو، کافر ہو وغیرہ، بلکہ قرآن تو اس لیے آیا ہے کہ ہم لوگوں کو نفاق، شرک اور کفر سے نکال کر جنتی بنائیں۔ اس میں کوئی شک نہیں کہ تشریح (جنت کی بشارت) کے ساتھ ساتھ انذار (آخرت کا خوف دلانا) بھی مطلوب ہے، لیکن انذار اور فتویٰ میں بہت فرق ہے۔ انذار یہ ہے کہ آپ لوگوں کو خبردار کریں، انہیں بتائیں کہ یہ منافقین کی صفات ہیں، یہ اعمال مشرکانه یا کفرانہ ہیں، قرآن نے ان چیزوں سے روکا ہے اور ان کے مرتکبین کو جہنم کی وعید سنائی ہے۔ یہ تو انذار کا انداز ہے۔ جب کہ فتویٰ کا اسلوب یہ ہے کہ آپ کہیں جو یہ کام کرے گا وہ کافر ہے، مشرک ہے، جہنمی ہے، ہمیشہ ہمیشہ جہنم میں رہے گا۔ قرآنی آیات کا مخصوص مسلمانوں اور مسلمان معاشروں پر انطباق کرنا شرعی اصطلاحات کے مطابق اجتہاد ہی کی ایک قسم ہے اور یہ کام فقہاء اور مفتیان کرام کا ہے، مدرسین کا نہیں۔ عربی زبان کے چند بنیادی قواعد کو سیکھ لینے کا یہ مطلب ہرگز نہیں ہے کہ آدمی درجہ اجتہاد اور مسند افتاء پر فائز ہو گیا ہے اور اس کے پاس یہ سند آگئی ہے کہ لوگوں پر قرآنی نصوص کا انطباق کرتا پھرے، بلکہ مدرسین کو چاہیے کہ اپنے دروس میں عوام الناس کو منافق اور جہنمی قرار دینے کی بجائے انہیں ایک باعمل مؤمن اور جنتی بنانے کی طرف توجہ دیں۔ جیسا کہ مولانا ابوالکلام آزاد نے کہا ہے کہ ۱۴ صدیوں میں ہم نے اتنے مسلمان نہیں بنائے ہیں جتنے اس ایک صدی میں کافر بنا دیے ہیں۔

ایک خاتون نے اپنا ذاتی تجربہ بیان کیا ہے کہ وہ لاہور کے ایک معروف دینی ادارے میں سمر کورس کرنے کے لیے تشریف لے گئیں تو پہلے ہی دن معلّم نے ایمان و اسلام کے تقاضوں پر درس دینے کے بعد تمام خواتین سے یہ مطالبہ کیا کہ وہ اس بات کا اقرار کریں کہ وہ مسلمان نہیں ہیں۔ تو وہاں پر موجود سب خواتین نے معلّم کے درس قرآن سے متاثر ہو کر اس بات کا اقرار کیا کہ وہ مسلمان نہیں ہیں۔ مذکورہ خاتون نے مزید بتایا کہ اگلے دن جب وہ کلاس میں شرکت کے لیے تشریف لے گئیں تو انہوں نے کلاس میں موجود خواتین کو سلام نہ کیا۔ اس پر کلاس میں موجود تمام خواتین نے ان سے اس بات پر احتجاج کیا کہ آپ

نے کلاس میں داخل ہوتے وقت سلام کیوں نہیں کیا؟ تو انہوں نے جواب دیا کہ اللہ کے رسول ﷺ کا فرمان ہے کہ صرف مسلمانوں کو سلام کرنا چاہیے جبکہ کل پوری کلاس نے اس بات کا اقرار کیا تھا کہ ہم مسلمان نہیں ہیں۔ کچھ ہی دیر بعد معلّم صاحبہ کلاس میں تشریف لے آئیں اور انہوں نے آتے ہی پوری کلاس سے سوال کیا کہ کیا آپ کے اندر ایمان ہے؟ تو ساری کلاس کا سر شرم کے مارے جھک گیا۔ پھر معلّم صاحبہ نے کہا تمہیں کیا معلوم کہ ایمان کیا ہوتا ہے! آج میں تمہیں بتاؤں گی کہ ایمان کیا ہے اور اس کے کیا تقاضے ہیں!

یہ تو صرف ایک واقعہ ہے، اس قسم کے بیسیوں دروس میں باقاعدہ سامعین سے اس بات کا اقرار یا کم از کم انہیں یہ باور کرایا جاتا ہے کہ وہ منافق ہیں اور ایمان سے خالی ہیں۔ ہمارے خیال میں یہ طرز عمل اس حکمت کے بھی منافی ہے جس کے بارے میں ہمیں حکم دیا گیا ہے کہ دعوت و تبلیغ میں اس کو ملحوظ رکھیں۔ ارشاد باری تعالیٰ ہے:

﴿ادْعُ إِلَى سَبِيلِ رَبِّكَ بِالْحُكْمَةِ وَالْمَوْعِظَةِ الْحَسَنَةِ وَجَادِلْهُمْ بِالَّتِي هِيَ أَحْسَنُ﴾ (النحل: ۱۲۵)

”(اے نبی!) اللہ کے راستے کی طرف بلائے حکمت کے ساتھ اور اچھی نصیحت کے ساتھ اور ان سے مجادلہ کیجئے اس طریقے پر جو کہ بہتر ہو۔“

۳) تفسیر بالمأثور کا التزام

تفسیر کی دو قسمیں ہیں: تفسیر بالمأثور اور تفسیر بالرأی۔ تفسیر کی پہلی قسم ”تفسیر بالمأثور“ کے جواز کے بارے میں کسی کا اختلاف نہیں ہے، جبکہ دوسری قسم ”تفسیر بالرأی“ کے جائز ہونے یا نہ ہونے کے بارے میں علماء کے مختلف اقوال اور تفاسیل ہیں۔ تفسیر بالمأثور کی چار قسمیں ہیں:

- (i) قرآن مجید کی تفسیر قرآن مجید سے کرنا۔
- (ii) قرآن مجید کی تفسیر حدیث سے کرنا۔
- (iii) قرآن مجید کی تفسیر اقوال صحابہ سے کرنا۔
- (iv) قرآن مجید کی تفسیر اقوال تابعین سے کرنا۔

(i) تفسیر بالمأثور کی پہلی قسم (قرآن مجید کی تفسیر خود قرآن مجید سے کرنا)

اس کی مختلف صورتیں ہیں:

پہلی صورت: ایک جگہ ایک بات مبہم ہوتی ہے، دوسری جگہ اس ابہام کو رفع کر لیا جاتا ہے۔ مثلاً سورۃ فاتحہ میں ”انعمت علیہم“ کی وضاحت نہیں کی گئی کہ یہ کون لوگ ہیں۔ لیکن سورۃ نساء آیت نمبر 69 میں اس ابہام کو کھول دیا گیا ہے جو درج ذیل ہے۔ ”فَاُولَٰئِكَ مَعَ الَّذِيْنَ اَنْعَمَ اللّٰهُ عَلَيْهِمْ مِّنَ النَّبِيِّْنَ وَالصّٰدِقِيْنَ وَالشّٰهَدَآءِ وَالصّٰلِحِيْنَ -- یعنی منعم علیہم، انبیاء کرام، صدیقین، شہداء اور صالحین ہیں۔“

دوسری صورت: کوئی بات ایک قرأت میں مبہم اور دوسری قرأت میں اس کی وضاحت ہو جاتی ہے۔ مثلاً

فَاعْسِلُوْا وُجُوْهُكُمْ وَاَيْدِيْكُمْ اِلَى الْمَرَافِقِ وَامْسَحُوْا بِرُءُوسِكُمْ وَاَرْجُلِكُمْ اِلَى الْكَعْبِيْنَ..... اس قرأت سے پاؤں کے دھونے اور اس پر مسح کرنا، دونوں ثابت ہوتا ہے۔ لیکن دوسری قرأت نے جو ”وَاَرْجُلِكُمْ“ کے بجائے ”وَاَرْجُلِكُمْ“ ہے، سے پاؤں کا دھونا قطعی طور پر ثابت ہوتا ہے۔ لہذا اس قرأت نے یہ واضح کر دیا کہ پہلی قرأت میں بھی دھونے ہی کا حکم ہے اور اس میں پاؤں پر مسح کرنے کا جو ترجمہ ہو سکتا ہے وہ مراد نہیں ہے۔ اس طرح متواتر قرأتوں کی روشنی میں قرآن مجید کی جو تفسیر کی جائے وہ یقینی اور قطعی ہوتی ہے۔

تیسری صورت: تیسری صورت یہ ہے کہ آیت کی تفسیر خود اسی کے سیاق و سباق سے کی جائے۔ سیاق و سباق پر غور کرنے سے بسا اوقات آیت کا مفہوم واضح ہو جاتا ہے۔ مثلاً سورۃ الاحزاب کی آیت نمبر 33 میں امہات المؤمنین کو خطاب کر کے فرمایا گیا ”وَقَرْنَ فِيْ بُيُوْتِكُنَّ وَلَا تَبَرَّجْنَ تَبَرُّجَ الْجَاهِلِيَّةِ الْاُولٰٓئِ وَاقْمِنَ الصَّلٰوةَ وَاتِّبِنَ الزُّكُوَّةَ وَاَطِعْنَ اللّٰهَ وَرَسُوْلَهُ“ کچھ لوگوں نے یہ دیکھ کر کہ یہاں خطاب ازواج مطہرات کو ہو رہا ہے، یہ دعویٰ کر دیا کہ پردے کا حکم صرف ازواج مطہرات ہی کے ساتھ خاص ہے، عام عورتوں کے لئے اس پر عمل کرنا ضروری نہیں ہے۔ لیکن آیت کا سیاق و سباق ان لوگوں کے

اس نقطہ نظر کی تردید کر رہا ہے کیونکہ اس آیت کے آگے اور پیچھے ازواج مطہرات کو خطاب کر کے اور بھی کئی احکام مذکور ہیں اور وہ یہ کہ بولنے میں نزاکت سے کام نہ لو، نیک بات کہو۔ نماز قائم کرو، زکوٰۃ ادا کرو اور اللہ اور اس کے رسول کی اطاعت کرو۔ ان مذکورہ بالا احکام میں سے کوئی ایک حکم بھی ایسا نہیں ہے جس کے بارے میں کوئی عقلمند یہ کہہ سکے کہ یہ صرف ازواج مطہرات کے ساتھ مخصوص ہے، دوسری عورتوں کے لئے اس پر عمل کرنا ضروری نہیں۔ لہذا ان بہت سارے احکام میں سے صرف ایک جملے کے بارے میں یہ کہنا کہ یہ حکم عام خواتین کے لئے نہیں بلکہ صرف ازواج مطہرات کے لئے ہے، صحیح نہیں۔ ہاں یہ بات البتہ کہی جاسکتی ہے کہ ازواج مطہرات کے خصوصی مقام و مرتبہ کے پیش نظر ان سے اس حکم کا مطالبہ تا کیدی نوعیت کا ہے۔

(ii) تفسیر بالمأثور کی دوسری قسم (قرآن مجید کی تفسیر حدیث سے کرنا)

قرآن مجید کی تفسیر حدیث سے کرنا کے بارے میں یہ یاد رکھا جائے کہ احادیث کے موجود ذخیرے میں صحیح و سقیم ہر طرح کی روایات موجود ہیں۔ لہذا جو روایت ملے اسے پڑھ کر کوئی فیصلہ کر لینا درست طرز عمل نہیں بلکہ اصول حدیث کے مطابق اسے جانچ کر یہ معلوم کیا جائے گا کہ محدثین نے احادیث کی صحت کے لئے جو شرائط ذکر کی ہیں وہ اس پر پوری اُترتی ہیں یا نہیں۔ بالخصوص تفسیر کی کتابوں میں جو روایات ملتی ہیں ان کی چھان پھٹک اس لئے بھی زیادہ ضروری ہے کہ بیشتر مفسرین نے اپنی کتابوں میں ہر طرح کی روایات جمع کر دی ہیں۔ محدثانہ طریقے سے ان کی تحقیق و تفتیش نہیں کی گئی لہذا ان روایات سے استفادہ کرنے سے پہلے ان کے بارے میں علماء کی تحقیقات معلوم کر لینی چاہئیں۔

(iii) تفسیر بالمأثور کی تیسری قسم (قرآن مجید کی تفسیر اقوال صحابہ سے کرنا)

اللہ کے رسول ﷺ جس طرح صحابہ کرام کو قرآن مجید کے الفاظ کی تعلیم دیتے تھے اسی طرح قرآن مجید کے معانی بھی سکھاتے تھے کیونکہ یہ آپ کا فریضہ تھا جو منجانب اللہ آپ کے ذمہ عائد کیا گیا تھا۔ چنانچہ ارشاد باری تعالیٰ ہے

﴿وَاَنْزَلْنَا اِلَيْكَ الذِّكْرَ لِتُبَيِّنَ لِلنَّاسِ مَا نَزَّلَ اِلَيْهِمْ﴾ (النحل ۴۴)

اور ہم نے اے نبی! آپ کی طرف الذکر نازل کیا تاکہ آپ لوگوں کے لئے ان کی طرف نازل کردہ چیز (قرآن مجید) کے معنی واضح کریں۔
مشہور تابعی ابو عبد الرحمن السلمي کا قول ہے:

”حدثنا الذين كانوا يقرءون القرآن كعثمان بن عفان وعبدالله بن مسعود وغيرهم أنهم كانوا اذا تعلموا من النبي ﷺ عشر آيات لم يتجاوزوها حتى يعلموا ما فيها من العلم والعمل“ (الاتقان: ٤٦/٢ انوع نمبر ٤٨) (٢)

صحابہ کرام میں سے جو حضرات ہمیں قرآن مجید کی تعلیم دیا کرتے تھے مثلاً حضرت عثمان اور حضرت عبد اللہ بن مسعود وغیرہ، انہوں نے ہمیں بتایا کہ وہ جب آپ سے دس آیتیں سیکھتے تو ان سے اس وقت تک آگے نہیں بڑھتے تھے جب تک کہ ان آیات کی تمام علمی و عملی باتوں کا علم نہ حاصل کر لیں۔

مسند احمد میں حضرت انسؓ کا بیان ہے

”كان الرجل إذا قرء البقرة وآل عمران جدد فينا (مسند احمد 11769)

جب کوئی شخص سورۃ بقرہ اور آل عمران پڑھ لیتا تو ہماری نگاہوں میں وہ بہت قابل احترام ہو جاتا تھا۔

اور مؤطا امام مالک کی روایت ہے

”أن عبدالله بن عمر مكث على سورة البقرة ثمانى سنين يتعلمها“ (مؤطا امام مالك، النداء للصلاة، ماجاه فى القرآن)

عبد اللہ بن عمر آٹھ سال تک صرف سورۃ بقرہ یاد کرتے رہے۔

چنانچہ احادیث کے بعد تفسیر قرآن کا تیسرا اہم ماخذ صحابہ کرام کے اقوال ہیں جنہوں نے نہایت محنت اور جانفشانی سے قرآن مجید کی تفسیر سیکھی۔

(iv) تفسیر بالمأثور کی چوتھی قسم (قرآن کی تفسیر تابعین کے اقوال سے کرنا)

کسی آیت کی تفسیر میں تابعین کے اقوال حجت ہیں یا نہیں، یہ مسئلہ مختلف فیہ ہے۔

حافظ ابن کثیر نے اس بارے میں بہترین محاکمہ کیا ہے۔ جس کا خلاصہ یہ ہے کہ تابعی اگر کوئی تفسیر صحابی سے نقل کر رہا ہے تو اس کا حکم وہی ہے جو صحابہ کرام کی تفسیر کا ہے جس کے بارے میں تفصیلات اوپر بیان ہو چکی ہیں اور اگر وہ خود اپنا قول بیان کر رہا ہے تو یہ دیکھا جائے گا کہ کسی دوسرے تابعی کا قول اس کے خلاف ہے یا نہیں؟ اگر کوئی قول اس کے خلاف موجود ہو تو اس وقت تابعی کا قول حجت نہیں ہوگا بلکہ زیر غور آیت کی تفسیر کے لئے قرآن کریم، احادیث نبویہ، آثار صحابہ اور لغت عرب وغیرہ دیگر دلائل شرعیہ پر غور کر کے کوئی فیصلہ کیا جائے گا اور اگر تابعین کے درمیان اختلاف نہ ہو تو اس صورت میں ان کی تفسیر حجت اور واجب الاتباع ہوگی۔ (تفسیر ابن کثیر ٥/١)

علاوہ ازیں تفسیر کے معتبر ماخذ میں سے ایک ماخذ لغت عرب بھی ہے اگر کسی آیت کے مفہوم میں کوئی الجھن، اشتباہ یا ابہام و اجمال نہ ہو اور نہ ہی اس کو سمجھنے کے لیے کسی تاریخی پس منظر کو جاننے کی ضرورت ہو وہاں عربی لغت ہی تفسیر کا واحد ماخذ ہے لیکن جہاں کوئی ابہام و اجمال موجود ہو یا آیت کریمہ کا تعلق کسی واقعاتی پس منظر سے ہو یا اس سے فقہی احکام مستط کیے جا رہے ہوں تو وہاں محض لغت کی بنیاد پر کوئی مفہوم متعین نہیں کیا جاسکتا بلکہ اس کی تفسیر خود قرآن مجید، سنت نبویہ اور آثار صحابہ و تابعین کی بنیاد پر ہوگی لیکن ان ماخذ کے بعد لغت عرب کو بھی پیش نظر رکھا جائے گا۔

مزید عقل سلیم بھی تفسیر کے معتبر ماخذ میں شامل ہے۔ قرآن مجید کے اسرار و معارف ایک ناپیدا اکنار سمندر کی حیثیت رکھتے ہیں۔ مذکورہ بالا ماخذ کے ذریعے اس کے مضامین کو بقدر ضرورت تو سمجھا جا چکا ہے لیکن جہاں تک اس کے اسرار و حکم اور حقائق و معارف کا تعلق ہے ان کے بارے میں کسی دور میں بھی یہ نہیں کہا جاسکتا کہ اب ان کی انتہا ہو گئی ہے۔

بلکہ اس کے برعکس واقعہ یہ ہے کہ قرآن مجید کے اسرار و حکم پر غور کرنے کا دروازہ قیامت تک کھلا رہے گا اور جس شخص کو بھی اللہ نے علم و عقل اور خشیت و انابت کی دولت سے نوازا ہو وہ تدبر اور غور و فکر کر کے نئے نئے حقائق تک رسائی حاصل کر سکتا ہے۔ ہر دور کے مفسرین اپنی اپنی فہم کے مطابق اس باب میں اضافہ کرتے آئے ہیں۔ اور یہی وہ چیز ہے

جس کی دعا حضور صلی اللہ علیہ وسلم نے عبد اللہ بن عباس کے لیے فرمائی تھی:

اللهم علمه التاویل و فقهه فی الدین

لیکن یہ یاد رکھنا چاہیے کہ اس طرح عقل و فہم سے مستنبط کیے ہوئے وہی حقائق و اسرار معتبر ہوں گے جو دوسرے شرعی اصول اور مذکورہ بالا مآخذ سے متضاد نہ ہوں۔

ہمارے ہاں مدرسین میں حدیث کا فہم اور مطالعہ نہ ہونے کی وجہ سے عموماً یہ کوتاہی پائی جاتی ہے کہ وہ بعض اوقات آیات قرآنیہ کی ایسی تفسیر کرتے ہیں جو احادیث رسول صلی اللہ علیہ وسلم کے صریحاً خلاف ہوتی ہے۔ عموماً دیکھنے میں آتا ہے کہ عربی زبان کی واجبی سی شد بد حاصل کرنے کے بعد مدرسین یہ سمجھتے ہیں کہ وہ امام ابن کثیر، علامہ قرطبی اور ابن جریر طبری رحمہم اللہ اجمعین جیسے جلیل القدر مفسرین کی صف میں بلکہ شاید ان سے بھی کچھ آگے کھڑے ہیں۔ یہ ہمارے لیے لمحہ فکریہ ہے کہ علم حدیث سے ناواقفیت کی وجہ سے اللہ کے رسول صلی اللہ علیہ وسلم کی تفسیر سے ہٹ کر تفسیر بالرائے کرتے ہیں اور اس پر مصر بھی ہوتے ہیں۔ جان لیجیے کہ یہ اہل سنت کا اجماعی عقیدہ ہے کہ جو تفسیر بھی حدیث کے خلاف ہوگی وہ مردود اور قابل مذمت ہے۔ مولانا عبدالرزاق بلخ آبادی فرماتے ہیں:

”تفسیر میں اصل گمراہی کا سبب اس بنیادی حقیقت کو بھول جانا ہے کہ قرآن کے مطالب وہی ہیں جو اس کے مخاطبِ اوّل (یعنی محمد صلی اللہ علیہ وسلم) نے سمجھے اور سمجھائے ہیں۔ قرآن محمد صلی اللہ علیہ وسلم پر نازل ہوا اور قرآن بس وہی ہے جو محمد صلی اللہ علیہ وسلم نے سمجھا اور سمجھایا ہے۔ اس کے سوا جو کچھ ہے یا تو علمی روحانی نکتے ہیں جو قلب مؤمن پر القاء ہوں اور یا پھر اقوال و آراء ہیں، انکل پچو باتیں ہیں، جن کے محتمل قرآنی لفظ کبھی ہوتے ہیں اور کبھی نہیں ہوتے، لیکن یہ یقینی بات ہے کہ وہ باتیں قرآن سے مقصود نہیں ہیں۔ قرآنی مقصود صرف وہی ہے جو رسول صلی اللہ علیہ وسلم نے سمجھا اور سمجھایا ہے۔ دوسری کسی بات کو مقصود قرآنی کہنا ظلم و زیادتی ہے اور افتراء علی اللہ“ (۳)

لہذا مدرسین کو چاہیے کہ درس قرآن دیتے ہوئے حدیث اور اقوال صحابہ کا خصوصی اہتمام کریں۔ اصل تفسیر ”تفسیر بالماثور“ ہی ہے۔ تفسیر کی اس قسم میں احتیاط ملحوظ رکھنا اس

قدر ضروری ہے کہ تفسیر سے متعلقہ احادیث، اقوال صحابہ اور اقوال تابعین کو بیان کرتے وقت صحیح سند سے ثابت شدہ احادیث اور اقوال کا التزام کیا جائے۔ تفسیر بالماثور پر مشتمل معروف تفاسیر میں تفسیر طبری، تفسیر ابن کثیر، معارف القرآن مفتی محمد شفیع صاحب، معالم العرفان صوفی عبدالحمید سواتی، اور مولانا عبدالرحمن کیلانی صاحب کی تیسیر القرآن کا مطالعہ مدرسین کو لازماً کرنا چاہیے، کیونکہ یہ تفاسیر ایک مدرس بلکہ مفسر کے لیے بھی ایک حد قائم کر دیتی ہیں کہ یہ وہ حدود ہیں جن سے قرآن کے درس اور تفسیر میں تجاوز نہیں کرنا چاہیے۔

(۴) تفسیر بالرائے سے اجتناب

اس کو ”تفسیر الدراییہ“ اور ”تفسیر بالمعقول“ بھی کہتے ہیں۔ اس سے مراد قرآن کی تفسیر خود قرآن یا حدیث، یا اقوال صحابہ یا اقوال تابعین سے کرنے کی بجائے اپنے اجتہاد اور رائے کی بنیاد پر کرنا ہے۔ تفسیر بالرائے کی دو قسمیں ہیں: تفسیر بالرائے المحمود اور تفسیر بالرائے المذموم۔

تفسیر بالرائے المحمود: درج ذیل اوصاف ثلاثہ پر مشتمل تفسیر، تفسیر بالرائے المحمود کہلاتی ہے:

(۱) جو تفسیر سلف صالحین کے عقیدے، منہج تفسیر اور اصول تفسیر کے مطابق ہو۔

(۲) تفسیر بالماثور کے مخالف نہ ہو اور قواعد لغویہ عربیہ کے موافق ہو۔

(۳) جس کے مفسر میں تفسیر کی تمام علمی، اخلاقی، دینی، عقلی اور عملی شرائط پائی جاتی ہوں۔

تفسیر بالرائے المذموم: اگر کسی تفسیر میں درج ذیل اوصاف میں سے کوئی ایک وصف بھی پایا جائے تو وہ تفسیر بالرائے المذموم ہے:

(۱) جو سلف صالحین کے عقیدے، منہج تفسیر یا اصول تفسیر کے خلاف ہو۔

(۲) تفسیر بالماثور یا قواعد لغویہ عربیہ کے خلاف ہو۔

(۳) جس کا مفسر جاہل ہو یا ان تفسیری علوم سے ناواقف ہو کہ جن کا علم ایک مفسر کے لیے از بس ضروری ہے، مثلاً علم حدیث، علم لغت، علم نحو، علم صرف، علم اشتقاق، علم

بلاغت، علم اصول فقہ، علم قراءت، علم نسخ و منسوخ، علم اسباب نزول، علم اصول الدین (یعنی عقائد)۔

تفسیر بالرأی المذموم کی چند صورتیں

اصول تفسیر کو نظر انداز کر کے تفسیر بالرأی المذموم کی صورتیں درج ذیل ہیں:

- (۱) تفسیر قرآن کی اہلیت نہ رکھتے ہوئے محض اپنی رائے کے بل بوتے پر تفسیر کرنا۔
 - (۲) کسی آیت کی کوئی تفسیر صراحۃً آنحضرت صلی اللہ علیہ وسلم یا صحابہ و تابعین سے ثابت ہو اور کوئی اسے نظر انداز کر کے محض اپنی عقل سے کوئی معنی بیان کرنے لگے۔
 - (۳) جن آیات کی تفسیر میں کوئی صریح تفسیر منقول نہیں ان میں لغت اور زبان و ادب کے اصولوں کو پامال کر کے کوئی تشریح بیان کرے۔
 - (۴) اجتہاد کی اہلیت نہ رکھتے ہوئے قرآن سے براہ راست احکام و قوانین مستنبط کرے۔
 - (۵) قرآن مجید کی تشابہ آیات کی جزم و وثوق کے ساتھ کوئی تفسیر بیان کرے اور اس پر مصر بھی ہو۔
 - (۶) تفسیر کے معاملے میں جہاں عقل و فکر کا استعمال جائز ہے وہاں کسی قطعی دلیل کے بغیر اپنی ذاتی رائے کو یقینی طور پر درست اور دوسرے مجتہدین کی آراء کو یقینی طور سے باطل قرار دے۔
 - (۷) قرآن مجید کی ایسی تفسیر بیان کرنا جس سے اسلام کے دوسرے اجماعی طور پر مسلم اور طے شدہ عقائد مجروح ہوتے ہوں۔
- اس میں کوئی شک نہیں کہ تفسیر بالرأی المذموم کے ضمن میں مذکورہ بالا شرائط کے ساتھ تفسیر بالرأی جائز ہے، لیکن اس کے باوجود صحابہ کرامؓ اور تابعین عظامؓ اپنے تقویٰ و ورع کی بنیاد پر تفسیر بالرأی سے حتی الامکان گریز کرتے تھے اور ممکن حد تک تفسیر بالماثور پر ہی اکتفا کرتے تھے، جیسا کہ درج ذیل آثار سے واضح ہوتا ہے۔

امام ابن جریر طبری لکھتے ہیں:

- (۱) حضرت ابو معمر الأزدیؓ سے روایت ہے کہ حضرت ابو بکر صدیقؓ سے قرآن کی آیت

﴿وَفَاكِهَةً وَأَبًّا﴾ کے بارے میں سوال ہوا تو جواب میں آپؐ کہنے لگے:

”أى أرض تغلنى و أى سماء تغلنى اذا قلت فى القرآن برأى“^(۴)
 ”کون سی زمین مجھے اٹھائے گی اور کون سا آسمان مجھ پر سایہ کرے گا اگر میں قرآن کی تفسیر اپنی رائے سے کروں؟“

(۲) حضرت ابن ابی ملیکہؓ سے روایت ہے کہ:

أن ابن عباس سئل عن آية لوسئل عنها بعضكم لقال فيها فابى أن يقول فيها^(۵)

”حضرت ابن عباسؓ سے قرآن کی ایک آیت (کی تفسیر) کے بارے میں سوال کیا گیا تو انہوں نے اس آیت کی تفسیر سے اجتناب کیا۔ اگر تم میں سے کسی سے اس آیت کے مفہوم کے بارے میں سوال کیا جاتا تو وہ ضرور اس کا مفہوم بتا دیتا۔“

(۳) حضرت طلق بن حبیبؓ سے روایت ہے کہ وہ حضرت جنابؓ کے پاس آئے اور ان سے قرآن کی ایک آیت کی تفسیر پوچھی، حضرت جنابؓ نے جواب دیا:

”میں تمہیں قسم دیتا ہوں کہ اگر تم مسلمان ہو تو میرے پاس سے اٹھ جاؤ۔ یا یہ کہا کہ میرے پاس مت بیٹھو۔“

(۴) حضرت یزید بن ابی یزیدؓ سے روایت ہے کہ:

كنا نسال سعيد بن المسيب عن الحلال و الحرام و كان اعلم الناس فاذا سالناه عن تفسير آية من القرآن سكت كان لم يسمع^(۶)

”ہم حضرت سعید بن مسیبؓ سے حلال و حرام کے بارے میں سوال کرتے تھے، کیونکہ انہیں اس چیز کا سب سے زیادہ علم تھا، لیکن جب ہم ان سے قرآن کی کسی آیت کی تفسیر پوچھتے تو وہ ایسے خاموش ہو جاتے تھے جیسے انہوں نے کچھ سنا ہی نہ ہو۔“

(۵) علامہ ابن سیرینؓ سے روایت ہے کہ میں نے عبیدہ السلمانیؓ سے قرآن کی ایک آیت کی تفسیر پوچھی تو انہوں نے کہا:

ذهب الذين كانوا يعلمون القرآن فيم أنزل القرآن اتق الله و عليك

بالسداد^(۸)

”وہ لوگ چلے گئے جو قرآن کا علم جانتے تھے اور یہ بھی جانتے تھے کہ قرآن کس بارے میں نازل ہوا۔ اللہ سے ڈرو اور سیدھی راہ پر چلتے رہو“۔

(۶) علامہ ابن تیمیہؒ لکھتے ہیں کہ ابراہیمؑ خجی کہتے تھے:

”ہمارے اساتذہ تفسیر کرنے سے بچتے اور ڈرتے تھے“۔^(۹)

(۷) مسروقؒ کہا کرتے تھے:

”تفسیر کرنے سے بچو اور ڈرو؛ کیونکہ تفسیر اللہ کی طرف سے روایت ہے“۔^(۱۰)

مذکورہ بالا آثار سے واضح ہوتا ہے کہ صحابہ کرامؓ اور تابعین پر قرآن کی کسی آیت کی تفسیر کرتے وقت کس قدر اللہ کا خوف اور ڈر غالب ہوتا تھا باوجودیکہ وہ اس کے سب سے زیادہ اہل بھی تھے۔

خلاصہ کلام یہ کہ:

(۱) تفسیر بالرائے سے حتی الامکان گریز کرنا چاہیے۔

(۲) اگر تفسیر بالرائے کرنی ہی ہو تو ایسا شخص کرے جو صحیح معنوں میں اس کا اہل ہو اور ان شرائط کے مطابق کرے جو کہ تفسیر بالرائے المحمود کے ضمن میں اوپر بیان ہو چکی ہیں۔

(۳) علاوہ ازیں یہ کہ تفسیر بالرائے کرنے کے بعد بھی اس کو اپنی رائے ہی کے طور پر بیان کرے اور اللہ کی طرف اس کی نسبت کرنے سے ڈرتا رہے۔

(۴) ہمارے ہاں مدرسین چونکہ تفسیر بالرائے کی مذکورہ بالا شرائط پر پورے نہیں اترتے لہذا ان کے لیے درس قرآن دیتے وقت قرآنی آیات کا مسلم معاشروں پر انطباق کرنا یا

ان سے نئی نئی تفاسیر اختراع کرنا بالکل بھی جائز نہیں ہے۔ مدرسین کو چاہیے کہ اپنے درس میں اول تو تفسیر بالماثور پر ہی اکتفا کریں، لیکن اگر تفسیر بالرائے کے ضمن میں کچھ بیان کرنا بھی پڑے تو صرف معروف معاصر مفسرین کے حوالے سے ہی کچھ

بیان کر دیں اور اپنی الگ رائے ہرگز پیش نہ کریں!

یہ بھی واضح رہے کہ تفسیر اور تذکیر میں فرق ہے۔ نصیحت اور یاد دہانی تو ایک مسلمان

کے لیے ان قرآنی آیات میں بھی ہے جو کچھ جلی اقوام کے بارے میں نازل ہوئی ہیں لہذا قرآن کی ہر آیت ہمارے لیے تذکیر کا باعث ہے اور اس کو بطور نصیحت بیان کرنے میں کوئی حرج نہیں ہے لیکن آیات کی تفسیر ایک بالکل علیحدہ شے ہے۔ مثلاً قرآن کی آیت ﴿إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ﴾ میں تذکیر پہلو تو یہ ہے کہ ہم میں سے ہر شخص کو اعتقادی نفاق کے بارے میں ڈرتے رہنا چاہیے کہ وہ ہمارے اندر پیدا نہ ہو جائے، اگر پیدا ہو جائے تو اس کی اس بدترین سزا کے پیش نظر اس کو ختم کرنے کی کوشش کرنی چاہیے اور اس آیت کی تفسیر یہ ہوگی کہ ہم اس آیت کو معاشرے کے بعض افراد یا طبقوں پر apply کرنا شروع کر دیں یعنی ان الفاظ قرآنی کے مصداق مت تلاش کریں۔

(۵) قرآن کتاب ہدایت ہے

قرآن مجید نے اپنا موضوع اور مقصد نزول بیان کرتے ہوئے فرمایا:

(۱) قَدْ جَاءَكُمْ مِنَ اللَّهِ نُورٌ وَكِتَابٌ مُبِينٌ ۝ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَيُخْرِجُهُم مِّنَ الظُّلُمَاتِ إِلَى النُّورِ (مائدہ: ۱۵، ۱۶)

ترجمہ: تمہارے پاس اللہ کی طرف سے ایک روشن چیز اور واضح کتاب آئی ہے جس کے ذریعے اللہ تعالیٰ ایسے لوگوں کو جو رضائے حق کے طالب ہوں سلامتی کی راہیں بتلاتے ہیں اور ان کو اپنی توفیق سے تاریکیوں سے نکال کر نور کی طرف لے کر آئے ہیں۔

(۲) يَا هَٰؤُلَاءِ الْكُتُبِ قَدْ جَاءَكُمْ رَسُولُنَا يُبَيِّنُ لَكُمْ عَلَىٰ فَتْرَةٍ مِّنَ الرَّسُولِ أَنْ تَقُولُوا مَا جَاءَنَا مِنَّا بَشِيرٍ وَلَا نَذِيرٍ (مائدہ: ۱۹)

ترجمہ: اے اہل کتاب! تمہارے پاس ہمارے یہ رسول آچینچے ہیں جو تم کو صاف صاف بتلاتے ہیں ایسے وقت میں کہ رسولوں کا سلسلہ (عرصہ سے) موقوف تھا تاکہ تم یہ نہ کہنے لگو کہ ہمارے پاس کوئی خوشخبری دینے والا اور ڈرانے والا نہیں آیا۔

(۳) كِتَابٌ أَنْزَلَ إِلَيْكَ فَلَا يَكُنُ فِي صَدْرِكَ حَرَجٌ مِّنْهُ لِيُنذِرَ بِهِ وَذِكْرًا لِلْمُؤْمِنِينَ (الاعراف: ۱)

ترجمہ: یہ (قرآن) ایک کتاب ہے جو آپ کے پاس اس لئے بھیجی گئی ہے کہ آپ اس کے ذریعے (لوگوں کو نافرمانی سے) ڈرائیں، سو آپ کے دل میں (کسی کے نہ ماننے سے) بالکل تنگی نہ ہونی چاہئے اور یہ نصیحت ہے ایمان والوں کے لئے۔

(۴) تِلْكَ آيَةُ الْكِتَابِ الْحَكِيمِ ۝ هُدًى وَرَحْمَةً لِّلْمُحْسِنِينَ (لقمان: ۲، ۳)
ترجمہ: یہ آیتیں ہیں ایک پر حکمت کتاب کی جو ہدایت اور رحمت ہے نیکوکاروں کیلئے۔

(۵) تَنْزِيلَ الْعَزِيزِ الرَّحِيمِ ۝ لِتُنذِرَ قَوْمًا مَّا أُنذِرَ آبَاؤُهُمْ فَهُمْ غٰفِلُونَ
(یس: ۶، ۵)

ترجمہ: یہ قرآن خدائے زبردست مہربان کی طرف سے نازل کیا گیا ہے تاکہ آپ ایسے لوگوں کو ڈرائیں جن کے باپ دادا نہیں ڈرائے گئے تھے، سو اس سے بے خبر ہیں۔

(۶) هٰذَا بَصٰٓئِرٌ لِّلنَّاسِ وَهُدًى وَرَحْمَةٌ لِّقَوْمٍ يُؤْفِكُونَ (الجمانیہ: ۲۰)

ترجمہ: یہ قرآن عام لوگوں کے لئے بصیرتوں اور ہدایت پر (مشتمل ہے) اور یقین کرنے والوں کے لئے بڑی رحمت (کا سبب) ہے۔

(۷) وَكَذٰلِكَ اَوْحٰٓىنَا اِلَيْكَ قُرْاٰنًا عَرَبِيًّا لِتُنذِرَ اُمَّ الْقُرٰى وَمَنْ حَوْلَهَا
(شوری: ۷)

اور اسی طرح ہم نے آپ پر قرآن عربی وحی کے ذریعے نازل کیا ہے تاکہ آپ مکہ کے رہنے والوں کو اور جو لوگ اس کے ارد گرد ہیں ان کو ڈرائیں۔

اس میں کوئی شک نہیں ہے کہ قرآن میں ہمیں مختلف علوم کا تذکرہ ملتا ہے، لیکن یہ بات یقینی ہے کہ قرآن نہ تو سائنس کی کتاب ہے اور نہ ہی فلسفے کی، بلکہ یہ کتاب ہدایت ہے۔ یہی وجہ ہے کہ جب حضرت آدم علیہ السلام کو اور ان کی آئندہ آنے والی ذریت کو جنت سے اتار کر اس دنیا میں بھیجنے کا فیصلہ کیا گیا تو اللہ کی طرف سے یہ فرمان جاری ہوا:

﴿قُلْنَا اهْبِطْ اٰمِنَهَا جَمِيْعًا ۙ فَاَمَّا يٰٓاٰتِيْنَكُمْ مِّنِّيْ هُدًى فَمَنْ تَبِعَ هٰدٰىۙ فَلَا خَوْفٌ عَلَيْهِمْ وَلَا هُمْ يَحْزَنُوْنَ﴾ (البقرہ)

”ہم نے کہا تم سب یہاں سے اتر جاؤ، پس جب تمہارے پاس میری طرف سے

کوئی ہدایت آئے تو جو بھی میری اس ہدایت کی پیروی کرے گا تو انہیں نہ تو کوئی خوف لاحق ہوگا اور نہ وہ غمگین ہوں گے۔“

اسی طرح ارشادِ باری تعالیٰ ہے:

﴿ذٰلِكَ الْكِتٰبُ لَا رَيْبَ فِيْهِ هُدًى لِّلْمُتَّقِيْنَ﴾ (البقرہ)

”یہ کتاب اس میں کوئی شک نہیں ہے یہ ہدایت ہے متقین کے لیے۔“

اسی طرح ایک اور جگہ ارشاد ہے:

﴿شَهْرٌ رَّمَضَانَ الَّذِيْ اُنزِلَ فِيْهِ الْقُرْاٰنُ هُدًى لِّلنَّاسِ وَبَيِّنٰتٍ مِّنَ الْهُدٰى﴾ (البقرہ: ۱۸۵)

”یہ رمضان کا مہینہ وہ ہے جس میں قرآن مجید نازل ہوا، یہ پوری نوع انسانی کے لیے ہدایت ہے اور ہدایت کے واضح دلائل پر مشتمل ہے۔“

مولانا عبدالرزاق بلخ آبادی لکھتے ہیں:

”پرانے وقتوں میں یونانی فلسفے، ایرانی اوہام اور ہندی تصوف کے جال پھیلے ہوئے تھے۔ موجودہ زمانے میں یورپ کی ذہنی غلامی نے عقولوں پر قبضہ کر رکھا ہے اور یورپ کی خرافات کو بھی حقائق سمجھ لیا گیا ہے۔ کتاب اللہ کو توڑ مروڑ کر یورپین نظریوں پر منطبق کرنے کا ایک جنون پھیلا ہوا ہے۔ کوئی ڈارون کی تھیوری قرآن سے ثابت کرتا ہے اور کوئی آئن سٹائن کے نظریے کو قرآن پر چسپاں کرتا ہے۔ حالانکہ کتاب اللہ کا مقام اس سے کہیں ارفع و اعلیٰ ہے کہ اسے انسانی تجلیات کا تابع بنایا جائے۔ کتاب اللہ نہ عقلیات کی کتاب ہے اور نہ سائنس میں دخل دیتی ہے، وہ تو انسانی ہدایت کے لیے آئی ہے، اور اس سے کھیلنا نہیں بلکہ ہدایت حاصل کرنا چاہیے تھا۔ قرآن عقل سلیم کے عین مطابق ہے، لیکن اس کا یہ مطلب تو نہیں کہ علمائے یورپ کے جملہ نظریات و اوہام کی کسوٹی پر بھی پورا اترے!“ (۱۱)

اس معاملے میں اس قدر غلو بھی پیدا ہوا ہے کہ مصر کے ایک عالم دین نے ”جوہر القرآن“ کے نام سے ایک ضخیم تفسیر لکھی اور قرآن کی ہر دوسری آیت سے کوئی نہ کوئی سائنسی

نظر یہ اخذ کیا ہے۔ اس تفسیر میں شائع شدہ تصاویر کو یہی دیکھ کر اندازہ ہو جاتا ہے کہ یہ تفسیر کم اور ”بیابو جی“ کی کتاب زیادہ معلوم ہوتی ہے۔

۶) قرآن کی عملی تفسیر

ایک اور چیز جس کو عام طور پر مدرسین قرآن نظر انداز کر دیتے ہیں، وہ قرآن کی علمی اور عملی تفسیر کا فرق ہے۔ نظم و مفردات کی دقیق اور فصاحت و بلاغت کی لطیف بحثیں تفسیر قرآن کا تو موضوع ہو سکتی ہیں لیکن انہیں درس قرآن کا موضوع بنانا دعوت و تبلیغ کی حکمت کے منافی ہے۔ اس لیے کہ یہ ساری بحثیں سامعین کو محض وقتی لطف و تسکین ہی فراہم کر سکتی ہیں۔ جہاں تک انداز، تبشیر اور تذکیر کا معاملہ ہے، تو ایسی بحثوں سے بالعموم ان مقاصد کے حصول کی بجائے ان کے برعکس نتائج حاصل ہوتے ہیں۔ درس قرآن کا اصل مقصد لوگوں کو قرآن پر عمل کرنے کے لیے ترغیب و تشویق دلانا ہونہ کہ قرآن کے علمی، اعجازی اور بلاغی پہلوؤں کی وضاحت کرنا۔ حضرت عائشہ کا فرمان ہے کہ اللہ کے رسول ﷺ نے مکمل قرآن کی تفسیر بیان کی ہے اور آپ کی یہ تفسیر آپ کے عمل میں ہے یعنی فعلی سنت میں ہے، جس کو قرآن کی اصطلاح میں ”تمیین“ یا ”اُسوہ حسنہ“ کہتے ہیں۔

راقم الحروف نے پہلی مرتبہ جب رمضان کے مہینے میں نماز تراویح کے ساتھ ترجمہ قرآن کی کلاس کا آغاز کیا تو شروع شروع میں اپنی ناتجربہ کاری کی بنا پر ترجمہ قرآن کے درمیان اکثر و بیشتر وقت نظم قرآن کی پیچیدہ بحثوں کو سلجھانے میں لگ جاتا تھا جو ایک طرف تو عوام الناس کی سمجھ سے بالاتر تھیں اور دوسری طرف حقیقت یہ تھی کہ ان ابحاث کا کوئی تعلق سامعین کے عمل سے نہ تھا۔ دوسری بار جب راقم الحروف نے رمضان کے دوران ترجمہ قرآن کی کلاس میں نظم قرآن اور اشتقاقیات قرآن کی بحثوں کی بجائے سامعین کو ایسی احادیث، اقوال صحابہ اور تاریخی واقعات سنائے جن کا تعلق عملی پہلو سے تھا تو لوگوں نے بھی پہلے کی نسبت زیادہ اثر لیا۔ جب تیسری بار رمضان میں ترجمہ قرآن کرایا تو آیت ﴿سُبْحٰنَ الَّذِیْ سَخَّرَ لَنَا هٰذَا وَمَا كُنَّا لَكَ مُقْرِنِیْنَ ﴿۱۶﴾ وَاِنَّا اِلٰی رَبِّنَا لَمُنْقَلِبُوْنَ ﴿۱۷﴾﴾ (الزخرف) کے ذیل میں سواری پر سوار ہونے کی دعا اور طریقہ بتلایا تو

درس کے بعد ایک بزرگ نے اس بات کی طرف میری توجہ دلائی کہ ”کچھلی دفعہ آپ نے اس آیت کی تشریح میں فلاں حدیث بیان کرتے ہوئے سواری پر سوار ہونے کا جو طریقہ بتایا تھا وہ اس سے قدرے مختلف ہے جو آپ نے آج بتایا ہے“۔ دیکھئے ان صاحب نے اس حدیث کو یاد رکھا حالانکہ خود مجھے وہ حدیث بھول چکی تھی۔ اس کی اصل وجہ یہ تھی کہ وہ حدیث عمل سے متعلق تھی لہذا اس کو سننے کے بعد وہ اپنے عمل میں بھی لے آئے تھے۔

واقعہ یہ ہے کہ نظم قرآن اور فصاحت و بلاغت کی علمی ابحاث طالبان قرآن کے لیے تعلیم و تعلم کے مراحل میں تو مفید ثابت ہو سکتی ہیں، جبکہ وعظ و نصیحت کے حلقوں میں اس قسم کے علمی نکات سے سامعین کی اصلاح تو نہیں ہوتی البتہ مدرسین کا علمی رعب ضرور قائم ہو جاتا ہے۔ ویسے بھی ترجمہ قرآن اور درس قرآن کی مختصر دورانیہ کی مجالس میں اس قسم کی پیچیدہ بحثوں میں الجھنا اس لیے بھی کوئی مستحسن امر نہیں ہے کہ کم ہی مدرسین ایسے ہوتے ہیں جو ایسی بحثوں کو چھیڑ کر ان کا حق ادا کر سکیں۔

۷) ابلاغ کے ساتھ اصلاح بھی

ہمارے ہاں دروس قرآن میں اصلاح سے زیادہ ابلاغ پر زور ہوتا ہے اور ہر درس کے آخر میں بغیر سوچے سمجھے ہم یہ آیت بھی تلاوت کر دیتے ہیں:

﴿وَمَا عَلَيْنَا اِلَّا الْبَلٰغُ الْمُبِیْنُ ﴿۱۵﴾﴾ (یس)

”اور نہیں ہے ہماری ذمہ داری مگر واضح طور پر پہنچا دینا“۔

لیکن ہم حضرت شعیب علیہ السلام کے اس قول کو بھول جاتے ہیں جو انہوں نے اپنی قوم سے خطاب کرتے ہوئے کہا تھا:

﴿اِنْ اُرِیْدُوْا اِلَّا الْاِصْلَاحَ مَا اسْتَطَعْتُمْ﴾ (ہود: ۸۸)

”میں تو صرف اصلاح چاہتا ہوں جس قدر میں کر سکتا ہوں“۔

داعی اور مدعو کا اصل رشتہ صرف ابلاغ کا نہیں ہے، بلکہ ”ابلاغ مع الاصلاح“ کا ہے۔ مدرسین کو چاہیے کہ اپنے دروس کو ابلاغ کے ساتھ ساتھ مخاطبین کی اصلاح کا بھی ذریعہ بنائیں۔ درس قرآن کے ذریعے ہم لوگوں کی اصلاح کیسے کر سکتے ہیں اس کو ایک زندہ مثال

سے سمجھا جاسکتا ہے۔ سمیہ رمضان ایک مُدّرّسہ ہیں جو کہ اپنے ہفتہ وار درسِ قرآن میں ہر ہفتے ایک آیت کا انتخاب کرتی ہیں اور درسِ قرآن کے شرکاء کو یہ ہدایت کی جاتی ہے کہ وہ اس ہفتے دن رات اس آیت کے معانی پر غور کرتے ہوئے اس کا ورد کریں۔ ایسے ہی ایک درس میں محترمہ سمیہ رمضان نے قرآن کی درج ذیل آیت ﴿وَاعْصُصْ مِنْ صَوْتِكَ ۗ إِنَّ أَنْكَرَ الْأَصْوَاتِ لَصَوْتُ الْحَمِيرِ ۝۱۹﴾ (لقمان) کا انتخاب کیا اور درس کے تمام شرکاء کو یہ ہدایت کی کہ وہ اس آیت کا اس ہفتے توجہ کے ساتھ مسلسل ورد جاری رکھیں۔ ایک خاتون جو کہ درس میں شریک ہوتی تھیں، گھر میں بہت زیادہ چیختی چلاتی تھیں۔ اس آیت کا ورد ان کی اصلاح کا کس طرح ذریعہ بنا، یہ انہی کی زبانی ہم سنتے ہیں:

”جیسا کہ درس میں محترمہ سمیہ نے راہنمائی کی تھی میں یہ آیت بار بار دہراتی رہی حتیٰ کہ مجھے حفظ ہو گئی۔ یوں ایک دن گزر گیا۔ اگلے دن کی صبح حسب معمول بچے اسکول جانے کے لیے تیاری کر رہے تھے۔ اس مرحلے پر جیسا کہ آپ کو معلوم ہے میری حالت انتہائی قابلِ رحم ہوتی ہے۔ ایک ہی وقت میں ہر کوئی اپنی اپنی چیز مانگ رہا ہوتا ہے۔ مجھے اس موقع پر چلانے کی عادت تھی میں بچوں کے ساتھ چیخ چیخ کر باتیں کرتی تھی، مگر اس صبح میں نے آیت کریمہ ﴿وَاعْصُصْ مِنْ صَوْتِكَ ۗ إِنَّ أَنْكَرَ الْأَصْوَاتِ لَصَوْتُ الْحَمِيرِ ۝۱۹﴾ پر عمل کرنے کا فیصلہ کر لیا۔ اس آیت کے نفاذ کے حقیقی ٹسٹ کے وقت بچوں کے رویے کی وجہ سے میرے رویے میں بھی شدت آنے لگی۔ میرے مزاج میں آج پھر تیزی آنے لگی، کیوں کہ ایک بچے کو جوتا نہیں مل رہا تھا، دوسرے کو بیلٹ، تیسرے کو پین اور چوتھے کو بستہ۔ یہ سن کر میری کیفیت وہی ہو گئی جو پہلے ہوتی تھی۔ میں نے بچوں کو زور زور سے ڈانٹنا شروع کر دیا۔ مگر اسی لمحے میں نے محسوس کیا کہ میرا چہرہ سرخ ہو گیا ہے اور میری شکل گدھے کی سی ہو رہی ہے، کان گدھے کی طرح لہبے ہو رہے ہیں۔ میں نے فوراً سوچا کہ گدھے کی طرح آواز نکالنے سے تو ہمیں روکا گیا ہے۔ ہمیں اپنی آواز گدھے سے مشابہ نہیں کرنی چاہیے۔ اللہ تعالیٰ نے جب روک دیا ہے اپنا حکم دے

دیا ہے تو پھر ہمیں اس حکم کی تعمیل کرنی چاہیے۔ کہیں ہماری شکل بگڑ نہ جائے، ہم یہودیوں کی طرح خنزیریوں اور بندروں کی صورت میں مسخ نہ کر دیے جائیں! میں چیختے چلانے کی اس تشبیہ کا تصور کر کے شرمندہ ہوئی، کیوں کہ اس طرح میں انسانوں سے نکل کر حیوانوں کے زمرے میں داخل ہو چکی تھی۔ یہ تصور آتے ہی میں بچوں کے لیے نرم پڑ گئی اور آہستہ آہستہ بولنے لگی۔ ”ہاں یہ لے لو، یہ تمہارا جوتا ہے، قلم بھی یہیں کہیں ہوگا، تم نے اپنی ضروری چیزیں کل ہی اپنے بستے میں کیوں نہ رکھ لیں“۔ یوں یہ مشکل ترین مرحلہ آسانی سے گزر گیا۔ ان چند منٹوں میں میرا غصہ اپنی انتہا کو پہنچ جایا کرتا تھا اور مجھے اپنی جان نکلتی ہوئی محسوس ہوتی تھی، لیکن اس دن یہ لمحے سکون و قرار سے گزر گئے“۔ (۱۲)

اس مثال کو سامنے رکھتے ہوئے ہم ہر ہفتے ایک آیت کا انتخاب کر کے اپنی اور سامعین کی اصلاح کر سکتے ہیں۔ مثلاً ہم سورہ بنی اسرائیل کی آیت ﴿وَأَوْفُوا بِالْعَهْدِ إِنَّ الْعَهْدَ كَانَ مَسْئُولًا ۝۳۳﴾ کے ورد سے عہد کی پابندی، سورہ مریم کی آیت ﴿فَخَلَفَ مِنْ بَعْدِهِمْ خَلْفٌ أَضَاعُوا الصَّلَاةَ وَاتَّبَعُوا الشَّهْوَاتِ فَسُوفَ يَلْقَوْنَ غِيًّا ۝۵۹﴾ کے ورد سے نماز کی پابندی اور سورہ بنی اسرائیل کی آیت ﴿اقِمِ الصَّلَاةَ لِذِكْرِكَ الشَّمْسِ إِلَى عَسَقِ اللَّيْلِ وَقُرْآنَ الْفَجْرِ إِنَّ قُرْآنَ الْفَجْرِ كَانَ مَشْهُودًا ۝۱۸۰﴾ کے ورد سے اپنے آپ کو اور اپنے درس کے شرکاء کو نماز فجر کی جماعت کے ساتھ ادائیگی پر آمادہ کر سکتے ہیں۔ اسی طرح غیبت، بہتان، تمسخر اور سوائے ظن جیسی معاشرتی برائیوں سے بھی سورہ الحجرات کی آیات کو موضوع درس بنانے سے چھٹکارا پایا جاسکتا ہے۔ علیٰ ہذا القیاس سورہ المؤمنون کی شروع کی آیات اور سورہ الفرقان کی آخری آیات کو بھی اپنی اصلاح کا ذریعہ بنایا جاسکتا ہے اور سورہ التوبہ اور سورہ الصف کی منتخب آیات کے مذاکرے اور ورد سے باطل نظام کے خلاف جذبات کو ہمیز دینے اور اللہ کی رضا کی خاطر تن من دھن لگانے کے دواعی پیدا کیے جاسکتے ہیں۔ لیکن اس کا بہتر اور مفید طریقہ یہی ہے کہ ایک ہفتے کے لیے صرف ایک ہی آیت یا حکم کا انتخاب کر کے اس کے کثرت ذکر سے اس آیت کو اس کے مفہوم سمیت حرز

جان بنایا جائے۔

۸) درس قرآن کا معیار

درس قرآن کے حوالے سے جو کوتاہیاں پائی جاتی ہیں ان میں ایک یہ بھی ہے کہ ہمارے ہاں درس قرآن کے لیے مدرس کا کوئی معیار مقرر نہیں ہے۔ ہمارے خیال میں ایک مدرس کے لیے ضروری ہے کہ وہ کم از کم عربی زبان کے بنیادی قواعد اور اسالیب سے واقف ہو اور اس کی تجوید اس قدر درست ہو کہ قرآن پڑھتے وقت لحن جلی کا مرتکب نہ ہو۔ ایک مدرس اگر قرآن کی تلاوت بھی صحیح طرح نہ کر سکتا ہو تو اس کو درس قرآن کی اجازت دینا قرآن کے ساتھ ظلم ہے۔ ایسے مدرسین جو کہ درس قرآن کے کم از کم معیار پر بھی پورے نہ اترتے ہوں، انہیں چاہیے کہ یا تو وہ درس قرآن کی بجائے انفرادی دعوت و تبلیغ کے میدان کا انتخاب کریں یا پھر کسی مستند عالم دین کے ترجمہ و تفسیر قرآن کی مجالس قائم کریں۔ فہم قرآن کی مختلف تحریکوں اور جماعتوں کے منتظمین کو بھی چاہیے کہ وہ علماء کی زیر نگرانی مدرسین کے لیے مختلف قسم کی تربیتی ورکشاپوں کا بھی وقتاً فوقتاً انعقاد کرتے رہیں۔

حواشی

- ۱) صحیح البخاری، کتاب بدء الوحي، باب بدء الوحي۔
- ۲) الاتقان فی علوم القرآن، امام سیوطی، جلد ۲، ص ۱۷۶۔
- ۳) مقدمة اصول تفسیر از علامہ ابن تیمیہ، ترجمہ مولانا عبد الرزاق ملیح آبادی، ص ۸۔
- ۴) تفسیر طبری، امام ابن جریر طبری، جلد ۱، ص ۷۸، دار المعارف مصر۔
- ۵، ۶، ۷، ۸) تفسیر طبری، امام ابن جریر طبری، جلد ۱، ص ۸۶، دار المعارف مصر۔
- ۹، ۱۰، ۱۱) مقدمة اصول تفسیر از علامہ ابن تیمیہ، ترجمہ مولانا عبد الرزاق ملیح آبادی، ص ۶۹۔
- ۱۲) قرآن پر عمل، سمیر رمضان، ص ۴۱۲، منشورات، منصورہ لاہور۔

نظامِ خلافت کا قیام

تنظیمِ اسلامی کا پیغام



تنظیمِ اسلامی

مروجہ مفہوم کے اعتبار سے

نہ کوئی سیاسی جماعت نہ مذہبی فرقہ

بلکہ ایک اصولی

اسلامی انقلابی جماعت

ہے جو اولاً پاکستان اور بالآخر ساری دنیا میں

دینِ حق

یعنی اسلام کو غالب یا بالفاظِ دیگر

نظامِ خلافت

کو قائم کرنے کیلئے کوشاں ہے!

امیر: حافظ عاکف سعید

مرکزی انجمن خدام القرآن لاہور

کے قیام کا مقصد

منبعِ ایمان اور سرچشمہ یقین

قرآنِ حکیم

کے علم و حکمت کی

وسیع پیمانے اور اعلیٰ علمی سطح

پر تشہیر و اشاعت ہے

تاکہ امتِ مسلمہ کے فہیم عناصر میں تجدیدِ ایمان کی ایک عمومی تحریک برپا ہو جائے

اور اس طرح

اسلام کی نشاۃ ثانیہ - اور - غلبہٴ دینِ حق کے دورِ ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ